

NAVIGATION



Tfajla l-isptar wara incident tat-traffiku

Tirrapporta Mariah Camilleri | 21:33 | 3 ta' Frar 2017

Għadha kif daħlitilna informazzjoni li ffit tal-ħin ilu f'San Pawl seħħ incident tat-traffiku li sfortunatament ħalla persuna mwegġgħa li kellha tiddaħħal għall-kura fl-Isptar Mater Dei.

Nifhmu li għall-ħabta tat-tmienja u nofs tal-lejla tfajla ta' dsatax-il sena minn San Pawl stess kienet għaddejja minn Triq San Ġwakkinn bil-mutur, meta għal xi raġuni tilfet il-kontroll, waqgħet minn fuq il-mutur u tkaxkret għal

diversi metri. Ma jidhirx li kien hemm vetturi oħra involuti f'dan l-incident. Fuq il-post issejthet ambulanza li ħadet lit-tfajla l-isptar, u sa issa l-kundizzjoni tagħha għadha mhix magħrufa.

Huwa mifhum li qrib fejn seħħ l-incident, fl-inħawi magħrufa bħala Tat-Torri, kien hemm grupp ta' żgħażaġħ li bħalissa qegħdin l-għassa tal-pulizija biex jagħtu x-xhieda tagħhom bil-għan li l-pulizija tkun tista' tifhem x'seta' kkawża dan l-incident.

Din l-aħbar għadha qed tidhliina u għaldaqstant nistennew li iktar tard inkunu nistgħu nagħtukom aktar informazzjoni.

USER LOGIN

PASSWORD

LOGIN

Andrea's secret diary

Write your note

Fri-03-Feb-2017

Għaziz djarju,

Naf, naf ... ili ħafna ma nikteb hawn (sorry),
imma BILFORS irrid ngħidlek x'gara llum!
Jew aħjar ngħid ilbieraħ, għax diġà saru kwazi
s-siegħa ta' filgħodu. Il-ma u l-pa tfew issa,
FL-AĦĦAR! X'xenata għamluli! Veru ma kellix
aptitha wara l-hassle tal-incident u saġhtejn
l-għassa tal-pulizija ... Anke liż-żgħira qajmu
bl-għajjat!

U issa ASSOLUTAMENT m'għandix ngħas ...
ma nistax nieqaf naħseb fuq dak li gara. Ħsibt
fik — għax ftakart li meta nikteb inħossni aħjar
:)

Aħjar nibda mill-bidu għax se ngennek, hux?
Mela, filgħaxija ħriġna l-isquad tas-soltu: jien
u Emma u l-erba' boys, u

... drum roll please ...

skiddjat Martina Carabott bil-mutur, EŻATT QUDDIEMNA! Xena TAL-BIŻA' kienet! Għall-ewwel ma konniex nafu min hi, imbagħad għarfitha Emma.

Xi dwejjaq, meta nara xi haġa hekk jien niffriża KOMPLETAMENT! Ma nkunx naf x'se naqbad naghmel. Kif kien grali meta Rob kien baqa' diehel fil-ħgiega tal-bieb tal-bitħa u qasam rasu. Nibqa' ċcassata, litteralment. Vera nħossni guilty imbagħad, għax ngħid missni għamilt xi haġa ...

ANYWAY, imnalla kien Frans, li qabad u ċempel 'l-Emergenza. Ġiet l-ambulanza, u wara ftit ġew il-pulizija.

Imbagħad kellna mmorru L-GHASSA biex jagħmlu rapport fuq l-incident — xejn speċjali tbh, imma bdejt nimmagina li kont fuq xi episodju ta' CSI — belha, hux? Heqq, qatt ma kont dħalt f'għassa tal-pulizija qabel! Ma ttinix tort li nkun xi ftit hyped :)

Pulizija minnhom vera kien beżqa, istra (mhux ix-xiħ, l-ieħor)! Beda jitnejjek b'Shay ... ġabu żibel miskin :(Kelli aptit inqum għalih u ngħawġu!

ANYWAY, jien ma kont se ngħidilhom xejn lill-ma u 'l-pa (taf kif jagħmlu inti!!!), imma

Emma riedet BILFORS tibghat messaggj lil missierha. Għalxejn ippruvajt inwaqqafha. Imbagħad — OVVJAMENT! — missierha ċempel lill-pa, u xi kwarta wara gew hemm għalina :(Il-pa kien inkazzat — duħħan ħiereg minn imnieħru kien jonqsu! Mur ara x'kien jagħmel kieku għamilna xi bluhata ta' veru!

Biex tgħaxxaq qabez dal-pulizija l-bassa (naħseb ħabat rasu ma' xi mkien LOL!) u qisu ried jgħid li l-incident kien tort tagħna! (OVVJA, xi ħadd ċuċ qallu bil-logħba li konna qed nilagħbu. Ara vera hawn min iparla mingħajr ma jieqaf jaħseb f'tit ta!) Anzi l-pulizija l-ieħor ix-xiħ — hero għalija — għamel għalih u waqqgħu għan-nejk quddiem kulħadd.

Imma taf xiex? Moħħi qed jgħidli li din l-istorja hemm iktar warajha. Għandi impressjoni vaga li f'xi ħin grat xi ħaġa STRAMBA, li mhix f'postha, u li ħallietni konfuza, imma ma nistax niftakar x'kienet.

Forsi mhi xejn ta ... forsi tant dħalt fl-atmosfera CSI li moħħi qed jigri bija — IS-SOLTU!

X'kienet, imma?

Issa għalxejn nibqa' niffissa fuqha għax mhux se niftakar. Moħħi weħel, bħal meta jigġamja

*l-kompjuter b'dak iċ-ċirku jdur fin-nofs. U
iva, no worries, issa nkun aljenata nagħmel
ħaga oħra, u f'daqqa waħda jiċċara KOLLOX
quddiem għajnejja, bħal meta tiġi l-leħħa
tas-sajjetta u f'mument tixgħel kulm'hemm.
(Gejġin il-metafori issa — dak ifisser li għajejt,
LOL!!!) Imma hekk se jiġrili, ŻGUR.*

*Se jkollni nidħol norqod għax ma niflaħx
inżomm għajnejja miftuħin!!! Nerga' nikteb
għada, promise :)*

Gn xx

Andrea

**L-EWWEL PARTI:
INCIDENT**

Pre- l-istorja

Kellhom jiltaqgħu l-ġnien bħas-soltu, fis-sebgħa u nofs. Andrea kellha timxiha mid-dar għax missierha kien għadu ma wasalx mix-xogħol, u t-triq dehritilha itwal mis-soltu. Is-sajf ta' qabel kienet waqgħet minn fuq iż-żiemel u wejgħgħet irkoppitha x-xellugija, u kultant kienet terġa' tħossha. Ma setgħetx tħaffef għax ma' kull pass irkoppitha bdiet tiġbed, b'rabja, bħallikieku riedet tfakkarha li teżisti. Kull tant żmien jiġi r-riħ taġħha, kienet tgħidilha ommha, mimlija bl-għarfien mediku li akkumulat wara snin issegwi kull tabib li jmur jimla rokna f'xi programm tar-radju jew tat-televisin. Biex tgħaxxaq, il-bankina kienet niedja bl-irxiex li kien ilu jdemma' l-ġurnata kollha u kellha tarma mixja ta' fġamingu biex tevita li tiżloq. Għall-inqas it-temperatura ma kinitx kattiva għal Frar. Kienet komda mingħajr ma kellha għalfejn tilbes nofs il-gwardarobba.

Fl-aħħar waslet. Francesco u Emma kienu diġà qegħdin hemm, ras ma' ras fuq il-bank tas-soltu, dak tal-pikniks bil-mejda fin-nofs. Kif lemħuha, it-tnejn ħarsu f'direzzjonijiet differenti fl-arja u nqalgħu minn ma' xulxin bil-mod, taparsi każwalment, taf kif?

“Hi! Ilkom hawn?”

“Mhux ħafna ta,” qal Francesco.

“Tipo xi għaxar minuti?” kompliet Emma.

Andrea żżerżqet fil-bank, u Emma daret lejha u qaltilha, “Ħlomt bik dal-lejl And!”

“Ħażin! Xi ħlomt?”

“Ħlomt li għandek pet!”

“Heġe, hekk mur għidilha 'l ommi, kemm tibda tħokk!”

“Konna shopping il-Mosta u f'daqqa waħda ħriġt kaxxa tipo tal-plastik mill-backpack, u ġo dil-kaxxa kellek 'il-pet': kienet gecko!”

“Haħa. Gecko wiżgħa hux? Mela wiżgħa pet?”

“Mela, sis, dażgur li pet. Naf wieħed għandu xi ħamsa u fffissat fuqhom,” qabeż Francesco.

“No way! Ma nimmaġinanix irrabbi wiżgħa, xi kruha. U kemm qed toħlom stramb dal-aħħar, Em? La nibda nistudja l-psikoloġija, fuqek nagħmilha t-tezi!”

Waqt li nfaqqgħu jidhqu, Andrea dehrilha li għajnejn Francesco kienu qishom imcajprin, imma ma kienx hemm dawl biżżejjed biex tkun ċerta.

“Int ok, Frans? Tidher stressjat! Jaqaw ħlomt xi koċċ tgerfix int ukoll?”

“Le, le, jien qatt ma niftakar xi nkun ħlomt, sis. Għajnejja qed idejquni. Naħseb għejja infection oħra.”

Andrea ħarset lil hinn mill-mejda u lemħet lil Nathan għej min-naħa tal-iskola. Kieku kien liebes kostum tal-Karnival minn dawk l-esagerati, kien ikun jingħaraf xorta. Kien għej b’dik il-mixja mfetħa tiegħu, qisu jrid jirregistra l-art li qed jimxi fuqha bħala proprjetà tiegħu, u b’dirgħajh miftuħin qisu kien bilqiegħda fuq tron u baqa’ fil-pożizzjoni rjali. *Istra, kemm ma nifilħux*, ħasbet Andrea waqt li għolliet għajnejha ’l fuq, bħallikieku xtaqet tkeċċi dubbiena minn fuq moħħha mingħajr ma tuża jdejha.

Permezz tas-sensors b’saħħithom li għandha, Andrea mill-ewwel innutat li jdejn Nathan kienu mikxufin minn minkbejh ’l isfel, bil-kmiem imbuttati ’l fuq u l-gakketta bit-tixmira. Stramba, għax veru ma kienx bard imma lanqas ma kien temp tal-fwawar! Andrea, fan kbira ta’ serje

investigattivi bħal *CSI* u *Criminal Minds*, temmen li kull imġiba stramba għandha spjegazzjoni, u din id-darba l-isjegazzjoni kienet imwaħħla mal-polz t'idu x-xellugija u prominenti daqs reklam fuq billboard. Kien għadu xi tliet metri 'l bogħod meta qata' ż-żigarella u b'pompa kbira beda d-diskors tal-inawgurazzjoni tal-Apple Watch ġdid li ġablu missieru minn Franza.

“Ara kemm hu tal-ostra, guys. Kollox nista' nagħmel bih! Kollox attivat bil-vuċi, through Siri. Waranofsinhar mort il-gym u ppjanali l-workout kollu, u anke daqqli l-playlist tal-gym għal fuq il-headphones. Lanqas kelli bżonn noħroġ l-iPhone mill-but biss, għax kollox streaming bil-Bluetooth. It-teknoloġija tal-futur, man. X'ma nħobbux 'il missieri, għid? Anke nittekstja nista' bih. Ara x'se nagħmel, ara: *Hey Siri, text Shay Spiteri and ask him if he's on his way* —”

“Miguel ukoll għadu ma ġiex.”

“Mhix problema, man. Ha nibgħatlu text ukoll —”

Sa xħin waslu Miguel u Shay, xi għaxar minuti wara, Andrea, Francesco u Emma laħqu saru midħla sew tal-karatteristiċi, il-funzjonijiet u l-għeġubijiet kollha tal-kbir Apple Watch ta' Nathan. Għal xi mumentu kważi kważi bdew jistħajlu li

qed ikellimhom il-gisem riinkarnat ta' Steve Jobs innifsu.

“Kem domtu, guys? Fejn bqajtu?”

B'nifsu kemxejn maqtugħ, Miguel skuża ruħu. Qal li wasal tard għax xhin kien ħiereg ra lil ommu titħabat biex twaħħal it-twieqi f'posthom, tħassarha u qagħad jgħinha. U qal li mbagħad kif ħareg mill-bieb ta' barra gie qattus idur miegħu li kien jidher bil-guħ, tħassru u qagħad jitimgħu u jisqih. Jekk Nathan kien qed ifakkarhom fi Steve Jobs, Miguel kien ix-xempju ta' Mother Teresa.

Shay gedwed xi ħaġa minn taħt l-ilsien li ħadd mill-oħrajn ma fehemha. Izda ħadd ma talbu jirrepeti għax Shay is-soltu tiegħu tard. Fil-fatt, jekk fil-grupp kien hemm wieħed li kellu bżonn Apple Watch biex ifakkru li jeżisti kuncett imsejjaħ “hin” u jgħinu jorganizza ħajtu, kien proprju Shay. Andrea flietu sew mill-gnub t'għajnejha. Kien liebes flokk isfar li qatt ma kienet ratu bih. Jixraq lu u jaqta' mal-kulur t'għajnejh. Mhux kulħadd jixraq lu l-isfar speċjalment fix-xitwa, imma Shay għandu dik it-tip ta' smurija naturali li ma tmurx tinħeba mal-ewwel tokki tas-sena skolastika.

Il-ħoss taċ-ċaċcifa ħafifa tal-ilma għaddej minn taħt il-bankina ntradam mill-qrid dwar il-“balla

xogħol” li bellgħulhom għall-weekend. Emma qalet li barra żewġ assignments kellha test it-Tnejn ukoll. Miguel ukoll kien inkwetat għax il-ġimgħa ta’ wara kellu jagħti presentation ta’ kwarta u dak jistħi ħafna.

“Ara l-ieħor! Xi trid tistħi? Kieku jien inbellahhom, ħa ngħidlek. Kieku s-slides bl-Apple Watch inqallibhom ... Rajtu int, l-Apple Watch tiegħi?”

Espressjoni ta’ disperazzjoni ħarġet fuq wiċċ dawk it-tlieta li kienu diġà jafu l-monologu ta’ Nathan bl-ament.

“Guys, se noqogħdu neqirdu fuq l-iskola llum ukoll? Ejja naqtgħuha naqra, illum il-Ġimgħa ta—”

“Tridx nagħmlu waħda Truth or Dare?”